



PRIM'AWLA TAL-QORTI ĊIVILI

**IMHALLEF
ONOR. ROBERT G. MANGION**

21 ta' Marzu 2022

Rik. Nru 230/2022 RGM

Rikors ta' Mr Green Limited

fl-Atti tal-Mandat ta' Sekwestru Eżekuttiv numru 230/2022

Fl-ismijiet:

Debitum Collectio Limited bhala mandatriċi speċjali tal-assenti

minn Malta Roberto Faliveno

VS

Mr Green Limited

Il-Qorti:

1. Dan huwa digriet dwar talba magħmula mis-soċjeta' Mr Green Limited (aktar 'il quddiem imsejha Mr Green jew is-Sekwestrata) ai termini tal-Artikolu 44

(1) (c) tar-Regolament Ewropew numru 1215/2012 li permezz tiegħu qed jintalab illi l-mandat ta' **sekwestru eżekuttiv numru 230/2022** fl-ismijiet premissi maħruġ fuq talba ta' Debitum Collectio Limited għan-nom tal-assenti Roberto Faliveno (aktar 'il quddiem imsejha "Debitum Collectio nomine") (1) jiġi limitat għall-miżuri kawtelatorji ai termini tal-Artikolu 44 (1) (a) tar-Regolament Brussels 1 Recast (UE) nru 1215/2015 jew alternattivament (2) tissospendi l-eżekuzzjoni tal-istess mandat eżekuttiv in parte billi twaqqaf kwalunkwe żbank jew tiġbid min-naħa ta' Debitum Collectio Limited ta' kwalunkwe flejjes depożitati mis-sekwestratarji ai termini tal-Artikolu 44 (1) (c) tar-Regolament Brussels 1 Recast (UE) nru 1215/2012 u dan pendent i l-eżitu tal-kawża numru 1180/2021NC ta' bejn il-partijet fejn is-soċjeta' Mr Green qed tikkontesta t-titolu eżekuttiv li Debitum Collectio nomine tippretendi li għandha bis-saħħa ta' sentenzi tal-qrati Awstrijaċi.

Sfond.

2. Mr Green Limited, soċjeta' registrata hawn Malta, hija operatur fil-qasam tal-online gaming u liċenzjata mill-Malta Gaming Authority sa mis-sena 2008 filwaqt li Roberto Faliveno kien player online fuq is-sit tal-online gaming ta' Mr Green.
3. B'sentenza tal-Qorti Reġjonali ta' Salzburg mogħtija fit-30 ta' Marzu 2021, konfermata fi proċeduri ta' appell quddiem il-Qorti Reġjonali Ogħla ta' Linz fid-19 ta' Mejju 2021, Mr Green Limited giet ikkundannata tħallas lil Roberto Faliveno s-somma ta' € 148,476.86

4. Jirrizulta illi permezz tas-sentenzi imsemmija l-qorti Awstrijaka iddeċidiet illi minhabba l-fatt li ġewwa l-Awstrija hemm monopolju tal-gaming mogħti lill-koncessjonarji Casinos Austria AG u Osterreichsiche Lotterien GmbH, u allura Mr Green Limited ma għandiex u ma tistax tottjeni liċenzja mill-awtoritajiet Awstrijaċi; kull somma ta' flus mitlufa minn players Awstrijaċi bħalma hu Roberto Faliveno, meta jilgħabu online fuq siti bħal dawk ta' Mr Green , għandhom id-dritt li jitolbu lura kull somma ta' flus mitlufa. Is-sentenzi imsemmija ikkonkludew illi tali liġi Awstrijaka ma tiksirx il-Liġi Ewropea u għalhekk ordnaw lil Mr Green tirrifondi lil Roberto Faliveno il-flus kollha li huwa lagħab u tilef fuq is-sit elettroniku ta' online gaming tas-Sekwestrata.
5. Fil-25 ta' Novembru 2021 Debitum Collectio nomine intavolat ittra uffiċjali kontra Mr Green , notifikata fit-3 ta' Novembru 2021, li permezz tagħha innotifikat uffiċjalment kopja tas-sentenzi imsemmija u interpellatha sabiex żmien jumejn tħallas is-somma kanonizzata mill-qorti Awstrijaċi.
6. Fl-1 ta' Dicembru 2021 Mr Green intavolat quddiem il-qorti Maltin kawża (nru. 1180/2021NC) fejn qed jiġi kkontestat it-titolu eżekuttiv imsemmi għaliex Mr Green tikkontendi li rikonossiment ta' dawk is-sentenzi mill-qorti Maltin ikun manifestament kontra l-istrategija pubblika (ordre public) tal-Istat Malti u dan ai termini tal-*aricoli 45 u 46 tar-Regolament Bruissels 1 Recast*.
7. Fis-16 ta' Frar 2022 Debitum Collectio nomine talbet u ottjeniet il-ħruġ ta' mandat ta' sekwestru eżekuttiv kontra Mr Green Limited għas-somma ta' €131,209 oltre l-imgħax u l-ispejjeż bis-saħħa tas-sentenzi tal-qorti Awstrijaċi fuq imsemmija.
8. Fl-1 ta' Marzu 2022 is-Sekwestrata intavolat ir-rikors mertu ta' dan id-digriet fejn qed titlob fl-ewwel lok l-akkoljiment provviżorju tar-rikors pendenti l-

eżitu tiegħu u fit-tieni lok sabiex jew il-mandat jiġi limitat għal miżura kawtelatorja jew inkella tissospendi l-eżekuzzjoni tiegħu.

9. Is-Sekwestranti ipprezentat ir-risposta tagħha fl-10 ta' Marzu 2022 li permezz tagħha, għar-raġunijiet hemm mogħtija, qed topponi għar-rikros de quo.

Konsiderazzjonijiet tal-Qorti.

10. **Artikolu 44 tar-Regolament (UE) 1215/12** jipprovdi illi :

1. Fil-każ ta' talba għal rifjut tal-eżekuzzjoni ta' sentenza skont is-SubTaqsim 2 tat-Taqsim 3, il-Qorti fl-Istat Membru indirizzat tista', fuq it-talba tal-persuna li kontriha qed tintalab l-eżekuzzjoni:

- (a) tillimita l-proċedimenti tal-eżekuzzjoni għal miżuri kawtolatorji;*
- (b) tissoġġetta l-eżekuzzjoni għall-għoti ta' garanzija li hi tistabbilixxi; jew*
- (c) tissospendi l-proċedimenti tal-eżekuzzjoni kollha kemm huma jew ta' parti minnhom.*

2. L-awtorità kompetenti fl-Istat Membru indirizzat għandha, fuq it-talba tal-persuna li kontriha qed tintalab l-eżekuzzjoni, tissospendi l-proċedimenti tal-eżekuzzjoni fil-każ fejn l-eżegwibbiltà tas-sentenza tkun sospiża fl-Istat Membru tal-oriġini

11. Kif rajna ġia hemm pendenti quddiem il-qrati Maltin kawża fejn il-qorti qed tintalab tirrifjuta l-eżekuzzjoni fil-Gzejjer Maltin tas-sentenzi imsemmija tal-qrati Awstrijaċi u għalhekk l-ewwel rekwiżit huwa sodisfatt.
12. Jeħtieġ issa jiġi deliberat jekk hemmx raġunijiet validi sabiex il-Qorti, pendenti l-kawża imsemmija, jew tikkonverti l-mandat eżekuttiv għal wieħed kawtelatorju jew inkella tissospendi l-proċedimenti tal-esekuzzjoni tas-sentenzi awtrijaċi.
13. Minn qari tal-artikolu 44 fuq citat jirriżulta illi huwa mħolli fid-diskrezzjoni tal-Qorti jekk tissospendiex il-proċeduri ta' esekuzzjoni jew inkella tikkonvertiex l-att eżekuttiv għal wieħed kawtelatorju. Sa issa ma jirriżultax li l-qrati Awstrijaċi issospendew l-eżegwibilita' tas-sentenzi.
14. Ir-Regolament Ewropew ma jispeċifikax liema huma dawk iċ-ċirkostanzi fejn il-Qorti fl-Istat Membru indirizzat jista' jikkonsidra s-sospensjoni jew il-konverżjoni jew il-garanzija. Artikolu 44 huwa xott f'dan ir-rigward. Huwa mħolli f'idejn il-qorti adita li teżercita d-diskrezzjoni tagħha f'rispett tad-drittijiet taż-żewġ naħat.

Provvedimenti Sospensivi-Limitativi.

Konverżjoni tal-Proċess Eżekuttiv għal Att Kawtelatorju.

15. Permezz tal-ewwel parti tat-talba tagħha is-soċjeta' Sekwestrata qed tinvoka Artikolu 44 (1) (a) illi jagħti s-setgħa lill-Qorti illi, waqt li għaddej il-proċess ġudizzjarju fejn għandu jiġi deċiż jekk is-sentenzi tal-qorti Awstrijaka humiex ser jitqiesu eżegwibbli f'pajjiżna, s-sekwestru eżekuttiv mertu ta' dawn il-

proċeduri ma jitqiesx aktar bħala att eżekuttiv li jwassal sabiex is-Sekwestrant jithallas dak ordnat mill-qorti estera iżda jieqaf daqslikieku kien mandat kawtelatorju pendenti l-eżitu tal-proċeduri imsemmija.

16. Intqal illi:

“ ... il giudice che conosce dell’azione di diniego o dell’opposizione al precetto può emettere un’ordinanza con la quale «limita l’esecuzione forzata alla fase ‘conservativa’» ossia, ad esempio, in caso di espropriazione forzata, al pignoramento senza possibilità di procedere alle operazioni di alienazione dei beni pignorati, permettendo invece ogni altra attività preliminare e preparatoria della vendita; o alla custodia in caso di esecuzione per consegna o rilascio. Poiché ciò che è in esecuzione è la stessa decisione straniera, di cui si limita parzialmente l’efficacia, si concretizzerebbe insomma in un ordine destinato all’ufficiale giudiziario, senza spazio per la pronuncia di paralleli e diversi provvedimenti cautelari.” (Le “Opposizioni” All’ Esecuzione Della Decisione Straniera Nel Regolamento (UE) 1215/2012 - Università’ Degli Studi Di Milano - Dipartimento Di Diritto Pubblico Italiano E Sovranazionale – Anno Accademico 2017/2018 - Ciclo XXXI - pagina 159)

17. Kif rajna, Debitum Collectio nomine ġia ottjeniet il-ħruġ ta’ mandat ta’ sekwestru eżekuttiv numru 230/2022 bis-saħħa ta’ ordni ta’ infurzar Ewropew maħruġ mill-Qorti Distrettwali ta’ Salzburg, l-Awstrija in segwitu għal żewġ sentenzi tal-qrati Awstrijaċi. Bit-talba taħt l-Artikolu 44 (1) (a) tar-Regolament 1215/2012 qed jintalab illi pendenti l-eżitu tal-kawża ta’ opposizioni għat-titolu eżekuttiv vantat mis-Sekwestrant, il-Qorti ma tħalliex

illi s-Sekwestru Eżekuttiv jiġi meqjus bħala Mandat Eżekuttiv iżda minflok jiġi meqjus bħala Mandat Kawtelatorju pendenti l-kawża fuq imsemmija.

18. Forsi hawn ta' min isaqsi; x'inhi d-differenza bejn talba taħt sub-inċiż (1) (a) u talba taħt is-sub inċiż (1) (c). Jidher illi filwaqt li s-sub inċiż (1) (c) jista' jiġi applikat fi kwalunkwe ċirkostanza, mhux l-istess is-sub inċiż (1) (a). Jiddependi mill-kwalita' tal-azzjoni eżekuttiva li jkun intavola l-kreditur.
19. Jekk nieħdu azzjoni eżekuttiva bħal-bejgħ ta' proprjeta' immobiljari; diffiċli tiffiġura kif kwalunkwe stadju tal-proċess ta' bejgħ b'sub hasta ta' immobbli jitqies bħala att kawtelatorju. F'tali ċirkostanzi aktar ikun idoneu akkoljiment ta' talba għas-sospensjoni tal-proċess tas-sub hasta perezempju wara l-istadju li l-perit tekniku jippreżenta r-relazzjoni teknika tiegħu.
20. Fiċ-ċirkostanza li għandna hawn quddiemna aktar hu indikat talba sabiex mandat ta' sekwestru eżekuttiv jitqies temporanjament bħala mandat ta' sekwestru kawtelatorju pendenti l-eżitu tal-proċeduri ġudizzjarji fuq imsemmija.
21. Dwar Artikolu 44 intqal illi “... *the court to which an application for suspension or limitation is made has a margin of appreciation to decide if there is sufficient reason to limit or suspend the enforcement proceedings, and to determine the scope and conditions of the appropriate suspension or limitation measure. A prima facie assessment of the chance that the party against whom enforcement is sought will be successful in the challenge procedure, and the possible consequences for both parties of the making or refusal of a suspension or limitation order, will be relevant factors. The court may not, however, review the substance of the underlying judgment.*” (**The Brussels I Regulation Recast – Andrew Dickinson; Eva Lein – pagna 431**).

22. Il-Qorti għandha tiċhad it-talba għall-konverżjonmi jew għas-sospensjoni jekk ir-raġunijiet għall-kontestazzjoni tal-għarfien tas-sentenza huma fiergħa, mhumiex marbuta mar-raġunijiet ta' rifjut imsemmija fl-artikolu 45 tar-Regolament jew jidhru mad-daqqa t'għakm li dawn saru biss biex itawwlu fil-vojt l-esekuzzjoni tas-sentenza. Il-kejl li jrid jiġi użat huwa dak tal-*probabilis causa litigandi* u mhux tal-*iusta causa litigandi* (ara Digriet tal-11 ta' Ottubru 2021 – rikors nru 825/2021CFS fl-atti tal-mandat ta' sekwestru numrul 1102/2021 fl-ismijiet “**Lotto Hessen GMBH vs Deutsche Lotto Und Sportwetten Ltd**”).

23. Intqal ukoll dwar Artikolu 44 tar-Regolament illi:

In tutte e tre le ipotesi, in difetto di indicazioni da parte del legislatore europeo, che non esige alcuna condizione specifica, il potere sarà verosimilmente esercitato in base, da un lato, ad un'indagine sulla fondatezza, prima facie, dell'azione di diniego, dall'altro, avuto riguardo alle conseguenze pregiudizievoli, per entrambe le parti, derivanti dalla prosecuzione o dal temporaneo arresto del procedimento . La norma non sembra infatti esigere la verifica della sussistenza di un vero e proprio periculum in mora, ma solo il fumus di fondatezza della domanda di diniego, condizione che (almeno questa) deve ritenersi insita nella parola 'può'¹

¹ Le “Opposizioni”... op.cit. pagina 161

24. Eżaminata t-talba tas-Sekwestrata fid-dawl tal-insenjamenti appena citati jeħtieġ li l-Qorti teżamina jekk hemmx raġunijiet tajba sabiex tneħħi temporanjament l-element eżekuttiv mill-mandat ta' sekwestru de quo u minflok tatih l-effett ta' mandat kawtelatorju.
25. Mar-rikors promotur is-Sekwestrata ippreżentat kopja tar-rikors numru 1180/2021NC, l-azzjoni ta' opposizzjoni għall-eżekuzzjoni tas-sentenzi Awstrijaċi.
26. Fil-kawża imsemmija Mr Green Limioted tikkontendi illi s-sentenzi Awstrijaċi huma manifestament kontra l-ordni pubbliku ta' Malta u m'għandhomx jithallew jiġu hawn eżegwiti għaliex jiksru il-moviment liberu (free movement) tas-servizzi b'mod partikolari il-moviment liberu tas-servizzi fil-logħob online skond l-Artikolu 56 tat-TFEU u l-qafas tal-Liġi tal-Logħob Malti, deskritt mis-Sekwestrata bħala punt fundamentali ta' prinċipju fl-ordni legali u l-ġurisdizzjoni Maltija. Issemmi illi Artikolu 56 tat-Trattat jipprovdi illi ir-restrizzjonijiet fuq il-liberta' li jiġu provduti servizzi fl-Unjoni għandhom jiġu projbiti fir-rigward ta' ċittadini ta' Stati Membri li jkunu stabbiliti fi Stat Membru li ma jkunx dak tal-persuna li lilha jingħataw is-servizzi. Tikkontendi s-Sekwestrata illi kull restrizzjoni għall-moviment liberu tas-servizzi hija ipprojbita u tista' tkun permessa biss bħala eċċezzjoni, soġġetti għall-kundizzjonijiet stretti obligatorji li jippermettu eċċezzjonijiet li huma sodisfatti. Tqis is-Sekwestrata illi meta Stat Membru tal-Unjoni Ewropea jimplementa leġislazzjoni li tirrestringi l-prinċipju tal-moviment liberu inkluż il-liberta' li jiġu pprovduti servizzi tal-logħob, allura din għandha titqies bħala deroga mill-prinċipji ġenerali u għandha tissodisfa ċerti kundizzjonijiet sabiex tkun ġustifikata. Tishaqq illi r-Repubblika ta' Malta,

permezz tal-qafas legali tagħha, tistabilixxi bħala kwistjoni ta' politika pubblika, industrija liberalizzata, li għalkemm regolata sabiex tipproteġi fost l-oħrajn lill-persuni vulnerabbli, fl-istess hin hija mingħajr restrizzjonijiet fuq il-fruntieri. Tqis għalhekk illi l-ordni pubbliku ta' Malta hija waħda li tinkludi u tippromwovi l-ordni pubbliku u n-normi fundamentali bażiċi ta' l-Unjoni Ewropea inkluż fejn jirrigwarda l-liberta' li jiġu pprovduti servizzi fis-settur tal-logħob online. Tippremetti illi l-leġislazzjoni ta' Malta dwar il-logħob tirrikonoxxi u tippromwovi l-libertajiet fundamentali tal-Unjoni Ewropea. Tinsisti illi l-istrategija pubblika Maltija hija mfassla biex tippermetti lid-detenturi tal-liċenzja bħal ma hi s-Sekwestrata, li jipprovdu servizz tal-logħob f'Malta u madwar l-Istati Membri tal-Unjoni Ewropea.

27. Għalhekk fil-kawża imsemmija numru 1180/2021NC is-Sekwestrata qed titlob lill-Qorti tiddikjara illi s-sentenzi imsemmija huma manifestament kuntrarji għall-istrategija pubblika (ordre public) fl-Istat Membru indirizzat (jiġifieri Malta) skond l-Artikolu 45 (1) (a) tar-Regolament UE Nru 1215/2012; konsegwentement tordna li r-rikonoxximent tal-istess sentenzi jiġi rifjutat għewwa Malta ai termini tal-istess Artikolu 45; u konsegwentement tordna li l-eżekuzzjoni tal-istess sentenzi għewwa Malta jiġi rifjutat ai termini tal-Artikolu 46 tal-istess Regolament Ewropew.
28. Appena huwa neċessarju jingħad illi fil-proċedura odjerna, min għandu raġun mill-partijiet fil-kawża fuq imsemmija ma hux ta' rilevanza. Li huwa rilevanti kif rajna qabel hu jekk il-premessi li fuqhom hija msejsa l-kawża humiex premissi manifestament indikativi li hija kawża purament intiża sabiex ittawwal iż-żmien sabiex jiġu eżegwiti s-sentenzi tal-qrati Awtrijaċi, jew

inkella jekk hiex imsejsa fuq konsiderazzjonijiet li jimmeritaw approfondiment u trattazzjoni xierqa.

29. Huwa evidenti għall-qorti illi ma jirriżultax illi l-premessi fil-kawża de quo għandhom mill-fieragħ jew li ma għandhom x'jaqsmu xejn mar-raġunijiet li r-Regolament jipprovdi sabiex sentenza fi stat membru ma tiġiex rikonoxxiuta u enforzata fi stat membru ieħor. Fil-fehma tal-Qorti jirriżultaw l-estremi li jikwalfikaw il-pretensjonijiet ta' Mr Green Limited bħala *probabilis causa litigandi* jew *fumus di fondatezza* li jimmeritaw li jiġu mistħarrġa u deċiżi fil-kawża imsemmija.
30. Dwar il-preġudizzju ta' naħa jew ta' naħa oħra skond jekk din il-Qorti tilqax it-talba għall-konverżjoni tal-mandat eżekuttiv f'att kawtelatorju; il-Qorti tqis illi una volta qed issib illi Mr Green għandha *probabilis causa litigandi* u *fumus di fondatezza* allura tkun f'lokha l-miżura illi jitneħħew temporanjament l-effetti eżekutivi tal-mandat ta' sekwestru numru 230/2022 u minflok jitqies li huwa mandat kawtelatorju pendent l-eżitu tal-kawża imsemmija.
31. Tenut kont illi l-Qorti qed tilqa' t-talba għall-konverżjoni tal-mandat eżekuttiv għal wieħed kawtelatorju; mhux meħtieġ li titratta wkoll it-talba għas-suspensjoni tal-mandat eżekuttiv

Decide.

Għal dawn il-motivi il-Qorti qed ttiprovdi dwar ir-rikors ta' Mr Green Limited tal-1 ta' Marzu 2022 billi;

1. Tastjeni milli tipprovdi dwar l-ewwel talba in kwantu llum qed tinghata deċiżżjoni finali dwar ir-rikors imsemmi;

2. Tilqa' t-tieni talba; tordna li l-mandat ta' sekwestru eżekuttiv numru 230/2022 fl-ismijiet Debitum Collectio Limited bħala mandatarja speċjali tal-assenti minn Malta Roberto Faliveno vs Mr Green Limited jiġi limitat għal mizuri kawtelatorji ai termini tal-Artikolu 44 (1) (a) tar-Regolament (UE) Brussels I Recast nru 1215/2012; u dan sakemm tinqata' b'mod definittiv il-kawża ta' bejn l-istess partijiet li ġgħib in-numru 1180/2021 NC pendent quddiem din il-Qorti diversament presjeduta;

3. Tordna għalhekk illi (i) kwalunkwe flejjes li ġew jew li għad jiġu depożitati mis-Sekwestratarji għandhom jibqgħu hekk depożitati sakemm ma tinqata' b'mod definittiv jew tiġi ċeduta l-kawża bin-numru 1180/2021 NC pendent bejn il-partijiet u (ii) Debitum Collectio nomine mhiex awtorizzata li tiġbed xi flejjes li ġew jew li ser jiġu hekk depożitati sakemm ma tinqata' b'mod definittiv jew tiġi ċeduta l-kawża bin-numru 1180/2021 NC pendent bejn il-partijiet

Bl-ispejjeż ta' dawn il-proċeduri riżervati għas-sentenza finali fil-kawża
numru 1180/2021NC fuq imsemmija.

Moghti kameralment illum 21 ta' Marzu 2022.

Onor. Robert G. Mangion

Imhallef

KOMUNIKA : REĠSTRATUR TAL-QORTI